

हाइटेक हुआ हरमू श्मशान

स्वर्गद्वार ऑनलाइन


■ यहां आनेवालों के लिए चाय-कॉफी की सुविधा, संगीत भी

वैदिक श्लोक और भजन की भी व्यवस्था की गयी

वरीय संवाददाता ■ रांची

राजधानी में अब स्वर्गद्वार ऑनलाइन होने जा रहा है. वेबसाइट के ट्रायल रन पर इसका प्रचार शुरू हो गया है. संभवतः अपनी तरह की पहली वेबसाइट स्वर्गद्वार डॉट ओ.एन.डी. का ट्रायल रन जारी है. इस पर ऑनलाइन के लिए वहां मिलनेवाली सुविधाओं की जानकारी दी जा रही है.

हरमू स्थित मुक्तिधाम के बगल में बनाये जा रहे स्वर्गद्वार की सुविधाओं में म्यूजिक से लेकर पार्क और विडियो रिकार्डिंग तक शामिल है. अंतिम संस्कार में आनेवाले लोगों को स्वर्गद्वार जीवन की गहराई का बोध करावेगा. वैदिक श्लोक और भजन जीवन और मृत्यु के बंधन से मुक्ति की श्रेष्ठता का बखान करेगा. अंतिम संस्कार के लिए लकड़ी और धर्मगुरु की उपलब्धता की जानकारी वेबसाइट पर दी गयी है. स्वर्गद्वार में टेलीफोन और फैक्स की सुविधा होगी. वहां चाय और कॉफी भी मिलेगी. इनमें से कुछ सुविधा शुरू हो चुकी है और कुछ शुरू होनेवाली है.



बुकिंग भी ऑनलाइन

हरमू स्थित मुक्तिधाम के बगल में बनाये गये स्वर्गद्वार की ऑनलाइन बुकिंग शुरू की जा रही है. इसकी वेबसाइट स्वर्गद्वार डॉट ओ.एन.डी. पर जाकर बुकिंग करायी जा सकती है. स्वर्गद्वार की मैन्युअल बुकिंग भी करायी जा सकती है. वहां 24 घंटों के लिए सिक्कुरिटी गार्ड बहाल किये गये हैं. स्वर्गद्वार में कार्यालय भी होगा. निर्धारित राशि देकर स्वीकृति प्राप्त की जा सकती है. सिटीजन फाउंडेशन के माध्यम से यह बताया कि वेबसाइट के उद्घाटन के बाद ऑनलाइन बुकिंग शुरू की जायेगी.

साथ ही 60 किमी के रेडियस से किसी मृत शरीर को लाने के लिए वाहन की सुविधा भी स्वर्गद्वार उपलब्ध करायेगा.

नथवाणी ने कराया निर्माण

स्वर्गद्वार का निर्माण राज्यसभा सांसद परिमल नथवाणी के सहयोग से किया गया है. स्वर्गद्वार के संचालन का जिम्मा गैर सरकारी संस्था सिटीजन फाउंडेशन को दिया है. स्वर्गद्वार की वेबसाइट भी सिटीजन फाउंडेशन द्वारा संचालित की जा रही है.